

67672 - جہری اور سری نمازوں میں کیا حکمت ہے ؟

سوال

کیا ظہر اور عصر کی نماز سری اور باقی فرض جہری ادا کرنے میں کوئی معین حکمت ہے ؟

پسندیدہ جواب

الحمد لله.

اول:

جو نماز نبی کریم صلی اللہ علیہ وسلم نے جہری ادا کی اس میں جہر ہے، اور جو سری ادا کی وہ سری ادا ہو گی، یہ نماز کی سنن میں شامل ہے نہ کہ واجبات میں، نماز کے لیے افضل یہی ہے کہ وہ نبی کریم صلی اللہ علیہ وسلم کی سنت اور طریقہ سے تجاوز نہ کرے۔

شیخ ابن عثیمین رحمہ اللہ تعالیٰ کہتے ہیں:

جہری نمازوں میں جہری قرأت کرنا وجوب کی بنا پر نہیں، بلکہ یہ تو افضل ہے، اگر کسی شخص نے جہری نماز میں سری قرأت کر لی تو اس کی نماز باطل نہیں ہو گی؛ کیونکہ نبی کریم صلی اللہ علیہ وسلم کا فرمان ہے:

" جس نے سورة الفاتحة نہ پڑھی اس کی نماز نہیں ہے "

نبی کریم صلی اللہ علیہ وسلم نے اس قرأت کو جہری یا سری سے مقید نہیں فرمایا، لہذا اگر کوئی شخص واجب کردہ قرأت کو جہری یا سری پڑھے تو اس نے واجب ادا کر دیا، لیکن اس کے لیے جس میں جہری قرأت کرنا مسنون ہو مثلاً نماز جمعہ اور فجر کی نماز تو اس میں جہری قرأت کرنا ہی افضل ہے۔

اور اگر کوئی امام ہوتے ہوئے عمدا جہری قرأت نہ کرے تو اس کی نماز صحیح ہے، لیکن ناقص ہو گی۔

لیکن انفرادی نماز ادا کرنے والا شخص جب جہری نمازوں میں سے کوئی نماز ادا کرے تو اسے جہری یا سری قرأت کرنے میں اختیار ہے، وہ دیکھے کہ اس کے لیے کیا زیادہ نشاط کا باعث اور کس سے زیادہ خشوع حاصل ہوتا ہے، وہ ایسا ہی کرے " انتہی۔

دیکھیں: مجموع فتاویٰ ابن عثیمین (13 / 73) .

دوم:

مسلمان شخص کے لیے اصل تو یہ ہے کہ وہ اللہ تعالیٰ کی شریعت پر عمل کرے، اور اسے اس کی حکمت یا علت کے علم ہونے پر معلق نہ کرے، لیکن اس حکم پر عمل پیرا ہونے اور اس طریقہ کا التزام کرنے کے بعد اس کی حکمت جاننے اور تلاش کرنے میں کوئی حرج نہیں۔

مزید تفصیل کے لیے آپ سوال نمبر (20785) اور (26862) کے جوابات ضرور دیکھیں۔

سوم:

مستقل فتویٰ کمیٹی کے علماء کرام سے دریافت کیا گیا:

ہم ظہر اور عصر کی نماز سری اور مغرب و عشاء کی جہری کیوں ادا کرتے ہیں؟

کمیٹی کا جواب تھا:

" ہم اس میں نبی کریم صلی اللہ علیہ وسلم کی اقتدا اور پیروی کرتے ہیں جس میں انہوں نے سری قرأت کی ہم بھی سری کرتے ہیں، اور جس میں نبی کریم صلی اللہ علیہ وسلم نے جہری قرأت کی ہم بھی جہری قرأت کرتے ہیں؛ کیونکہ اللہ عزوجل کا فرمان ہے:

یقیناً تمہارے لیے نبی کریم صلی اللہ علیہ وسلم میں بہترین نمونہ ہیں الاحزاب (21) .

اور نبی کریم صلی اللہ علیہ وسلم کا فرمان ہے:

" تم نماز اس طرح ادا کرو جس طرح تم نے مجھے نماز ادا کرتے ہوئے دیکھا ہے "

اسے امام بخاری رحمہ اللہ تعالیٰ نے صحیح بخاری میں روایت کیا ہے .

دیکھیں: فتاویٰ اللجنة الدائمة للبحوث العلمية والافتاء (6 / 394 - 395)

شیخ ابن باز رحمہ اللہ تعالیٰ سے مندرجہ ذیل سوال دریافت کیا گیا:

ہم باقی فرضی نمازوں کے علاوہ نماز مغرب اور عشاء اور فجر میں جہری قرأت کیوں کرتے ہیں، اور اس کی دلیل کیا ہے؟

شیخ رحمہ اللہ تعالیٰ کا جواب تھا:

" ان نمازوں میں جہری قرآت کی مشروعیت کی حکمت اللہ سبحانہ و تعالیٰ ہی زیادہ جانتا ہے، زیادہ قریب یہ معلوم ہوتا ہے۔ واللہ اعلم۔ اس میں حکمت یہ ہے کہ: لوگ رات اور نماز فجر میں جہری قرآت سے زیادہ استفادہ کرتے ہیں، اور نماز ظہر اور عصر کی بنسبت وہ زیادہ مشغول نہیں ہوتے " انتھی

دیکھیں: مجموع فتاویٰ الشیخ ابن باز (11 / 122) .

شیخ محمد بن صالح عثیمین رحمہ اللہ تعالیٰ عنہ سے درج ذیل سوال دریافت کیا گیا:

نماز جمعہ میں جہری قرآت کرنے کی حکمت کیا ہے ؟

شیخ رحمہ اللہ تعالیٰ کا جواب تھا:

" اس میں جہری قرآت کرنے کی حکمت یہ ہے کہ:

اول: زیادہ علم تو اللہ کے پاس ہے، اس میں حکمت یہ ہے کہ: ایک ہی امام کے ساتھ وحدۃ و اجتماعیت پیدا ہو سکے، کیونکہ سب لوگوں کا خاموش ہو کر ایک ہی امام کے ساتھ جمع ہونے میں اس سے زیادہ اجتماعیت ہے کہ ہر شخص سری طور پر اپنی قرآت کرتا رہے، اور اس حکمت کو پورا کرنے کے لیے سب لوگوں کو ایک ہی جگہ پر جمع ہونا واجب ہے، لیکن کسی ضرورت کی بنا پر نہیں.

دوسری حکمت:

امام کی نماز میں جہری قرآت دونوں خطبوں کی تکمیل کی جگہ پر ہے، اور اسی وجہ سے نبی کریم صلی اللہ علیہ و سلم نماز جمعہ میں کوئی مناسب سی سورۃ " سورۃ الجمعة، اور المنافقین " پڑھتے تھے، کیونکہ پہلی سورۃ میں نماز جمعہ کا ذکر اور اس پر ابھارا گیا ہے، اور دوسری سورۃ میں منافقین اور نفاق کی مذمت ہے، اور یا پھر " سورۃ الاعلیٰ اور الغاشیہ " پڑھتے کیونکہ پہلی سورۃ میں مخلوق کی ابتدا اور مخلوقات کی صفت اور شرائع کی ابتدا کا ذکر ہے، اور دوسری سورۃ میں قیامت اور جزاء و سزا کا ذکر ہے.

تیسری حکمت:

ظہر اور نماز جمعہ کے مابین فرق.

چوتھی حکمت:

تا کہ یہ نماز عید کے مشابہ ہو، کیونکہ نماز جمعہ ہفتہ وار عید ہے " انتہی۔

دیکھیں: مجموع فتاویٰ ابن عثیمین (16 / 112)۔

مزید تفصیل کے آپ سوال نمبر (65877) کا جواب بھی ملاحظہ کریں۔

واللہ اعلم .